

## TIOSESI O 'UVEA MO FUTUNA



### Hogofulu mā tahi fagonogono

#### E AU TUI KI TE KOMUNIO A TE KAU SAGATO



#### Koteā te sagato?

Kā tou talanoa ki te kau sagatō, pea 'e tou manatu ki te 'ū haha'i ne'e ma'uli i lalo nei, ma'uli agatonu pea fakatahi tu'uma'u mo te 'Atua, mo 'onatonu tehina tagatā. Ne'e tokaga'i 'onatonu ma'uli 'aia e te 'Ekelesiā 'aē kua tui pau kua 'osi vaevae ia, e te haha'i 'aia, te ma'uli o te 'Atuā i tona Pule'aga pea kua 'osi ina fakasagato nātou, ko tona 'uhiga kua 'osi ina fakamatala fakahāhā ko nātou ko ni sagato.

Kua tu'u te ' ū higoa o ni'ihī o nātou i 'atatou kaletalió, pea kua tautau foaki mai kiā tātou e 'atatou mātu'á te higoa o he tahi o nātou ke liliu ai ko hotatou hūfaga pea mo 'amanaki 'e tou hoko anai ki ai pea 'e fakaafe tātou ke liliu ko hotatou fakahoko'aga kole pe'e fakahoko lea. 'E tonu pea 'e ma'u ai hotatou malo i tatatou kumi ke tou 'ilo'i lelei nātou pea mo tou faiga'i ke tou 'o'ofa 'iā nātou. Kua lau'i afe mo afe natou kua fakasagato e te 'Ekelesiā kae mole lau nātou kua tala'aki tonatou manu'ia.

Kae 'e lelei, he'e toko kaugamalie age pē nātou 'e tou 'ilo'i!

'Ia nātou fuli kua 'osi fakatalitali e te 'Atua i tona Pule'agá.

'E mahino papau kua kakau ni'ihī ne'e tou fe'ilo'i'aki i otatou vaha'afalé, i 'otatou familí, i 'otatou koló, i 'otatou kolomu'á...

'E kei tatali pē nei ni'ihī! Pe mole 'apē ne'e he'eki tokalelei nātou i te lakaga o te fesio'aki mo te mālama faka'atua. Kā tou palalau fēnei, pea 'e tou palalau ki te 'ū laumalie o Pulekatolió.

#### 'E kakau foki mo tātou ite kau sagatō

'E kei i ai ni'ihī o tātou kei lolotoga teuteu ke liliu pea hoko o sagato pea 'e mahino 'e tou kakau ai!  
'E mole kua tou lelei tukupau, kae **ko te 'Atua ne'e ina filifili tātou**, ne'e ina paui tātou pea 'e ina fia haofaki tātou fuli, ko tona 'uhiga 'e ina fia fakama'uli tātou, neinei o a'u ki te he'egatā i tona 'ofá! Fakatahi, 'e tou fakaoviovi ki te 'Atuā pea kua 'osi tou ma'uli o tahi mo la. 'E kehekehe 'otatou ala kā 'e ko he taulaga e tatau. 'E ma'uli ni'ihī i te kele nei, pe'e ma'uli i selō, pe'e kei fakatalitali i selō, e tou kakau fuli ki he fāmili e tahi, ko tātou ko fānau fuli a te 'Atuā pea 'e tou faka'amu ke tou vaevae tu'uma'u mo lahi age 'ia tona 'ofá. **'E tou fa'ufa'u 'ia te fakatahi'aga a te haha'i agatonú.**

Koia, o hagē ko tona 'ui mai i te n°146 i te Youcat

**Ko nātou fuli, fafine mo tagata, kua natou tuku tanatou falalá kiā Kilisitō pea kua fakatahi mo la 'uhi ko tonatou papitemá, kei natou ma'uli pe'e kua mamate, 'e natou kakau ki te “komunio a te haha'i agatonú”. 'Uhi he'e tou fa'u he sino e tahipē 'ia Kilisitō, 'e tou ma'uli'i he komunio 'e ina 'aofi 'ia te lagí pea mo te kelé.**

Kote'uhi 'e tou mā'uli i he famili pē e tahi, 'e tou fetokoni'aki. 'E tou fetaupau'aki. 'E tou kakau kiā me'a fuli 'e hoko ki te tagata mate pe'e ko te tagata ma'uli. 'E toe feala pe lā hatatou kole kiā nātou 'e tou 'ilo'i kua ovi ki te 'Atua, ki te kau sagato 'e i selō, ke natou hufaki tātou. Ko me'a 'aia e tou fai i te misa fuli.

'E feala tatatou hūfaki nātou 'e tou logo'i kua natou mama'o mai te 'Atuá, o hagē ko totatou hūfaki'i e ni'ihī kehé. 'E feala ke tou hūfaki nātou kei ma'uli pea 'e feala tatatou hūfaki nātou kua mamate. 'E tou fai fēia mokā tou foaki age ki te patele ni kole hūfaki ke fai i te misa fuli.

Ko te ki'i ta'ahine ko Tēlesia a te fānau ko Sēsū, ne'e ina 'ui: “E au 'amusia age ke au fakahoko toku selō o fai pē te lelei i te kelekelé!” Ne'e kua mahino ia ki te 'uhiga o te Komunio o te haha'i agatonú.



### **Malia fa'ē a te 'Atua**

I te lotolotoiga o te kau sagato kātoa, 'e i ai he fafine 'e nofo i he tu'ulaga kolōlia'ia kehe ia: ko Malia, te fa'ē a Sēsū, te fa'ē a te 'Atuá! 'E mo'oni, 'e mole 'Atua, kā 'e finemui pea 'e ko te fa'ē mo'oni ia o tona 'Alo ko Sēsū! I te kelekele, ne'e i ai 'ana felōgoi makehe mo Sēsū. 'E mole toe fetogi ia I Selō. 'E tui ia te 'Ekelesia 'e 'ovi kehe ia kiā Tēia pea ko la ko te Fine'aliki o te Lagi; Ovi kiā Sēsū, 'e toe ovi foki kiā tātou 'uhi ko tona 'uhiga fa'ē pea 'uhi he'e kau ia ki totatou hakoga tagata. 'E tou to'o 'ia ia ko tatatou fa'e. 'E fakamanatu e te 'Ekelesia Katolika 'ia tona 'Asopesio: koia, 'e tou tui ne'e hake mo tona sino, mo tona laumalie ki tona 'Alo. Ko 'aē 'e ma'uli mo tui o hagē ko Malia, 'e 'alu ki Selō!

O laka age I te haha'i fuli, 'e feala tatatou kole'i, 'e mole feala ke fakafisi e Sēsū he me'a 'e ina kole age! Ko he tofi'a ia ne'e mahino ki ai 'ia te haha'i kilisitiano talu mai te kamata'aga o te 'Ekelesiá. Ko he toko afe mo afe, 'e feala ke natou fakamo'oni ki ai, anafi mo te 'aho nei. O hagē ko tatatou lau i te 'Ave Malia, 'e tou tuipau 'e ina hufaki tātou 'ia lakaga tāfito e lua o totatou ma'uli: “I te 'aho nei pea mo te hola o totatou maté!”

**'Io, 'e au tui ki te komunio o te haha'i agatonu!**

**I tona hogofulu mā lua fagonogono, 'e tou palalau ai anai ki te Fakamolemole o atatou agahala!**